

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಕವಿತಾರ್ಕಿಕಸಿಂಹ ಸರ್ವತಂತ್ರಸ್ವತಂತ್ರ
ಶ್ರೀಮದ್ವೇದಾಂತದೇಶಿಕ ವಿರಚಿತಂ ಮಹಾಕಾವ್ಯಂ
|| ಯಾದವಾಭ್ಯುದಯಃ ||

|| ಏಕವಿಂಶಃ ಸರ್ಗಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜಮಹಾದೇಶಿಕಃ

His Holiness *śrīmad āṇḍavan of śrīraṅgam*

*This was typeset using skt, L^AT_EX, Itrans, and the Baraha font.

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಯಾದವಾಭ್ಯುದಯಃ ॥
॥ ಏಕವಿಂಶಃ ಸರ್ಗಃ ॥

ವಾಸುದೇವ ಇತಿ ನಾಮ ದಧಾನಃ

ಪೌಂಡ್ರಕಸ್ತದನು ಭೂರಿಮದಾಂಧಃ |
ಮಾನುಷತ್ವಕವಚಾಂತರಿತೇನ
ಸ್ವರ್ಧತೇ ಸ್ಮ ಹರಿಣಾ ಹತಚಿತ್ತಃ || ೨೧.೧ ||

ಹೇತಿಪಂಚಕಮಧಾರಯತ ಶ್ರೀ-

ವತ್ಸಕೌಸ್ತುಭಮುಖಾನಿ ಚ ಮೂಢಃ |
ಐಶ್ವರಾಣಿ ಚರಿತಾನಿ ಚ ಪೂರ್ವಾ-
ಣ್ಯಾತ್ಮನಃ ಸ್ವಯಮಜೂಘುಷದಾಪ್ತೈಃ || ೨೧.೨ ||

ಇಂದ್ರಜಾಲಕುಹನಾದಿಷು ದಾಕ್ಷ್ಯಾತ್
ಈಶ ಏಷ ಇತಿ ಮೋಹಿತಲೋಕಃ |

ಅಧ್ಯಶೇತ ಭುಜಗೇಶ್ವರಶಯ್ಯಾಂ
ಆರುರೋಹ ವಿಹಗೇಂದ್ರವಿವರ್ತಂ || ೨೧.೩ ||

ಅನ್ವಹಂ ಚ ಮಹತೀಂ ವನಮಾಲಾಂ

ಮಾಲ್ಯಕೃದ್ಭಿರುಪಕಲ್ಪ್ಯ ಬಭಾರ |
ನಾಮಧೇಯಮದಿಶತ್ ಸಚಿವಾನಾಂ
ನಾಕನಾಯಕವಿಶೇಷನಿರೂಢಂ || ೨೧.೪ ||

ಬದ್ಧಕೃತ್ರಿಮಭುಜಾಂತರಯುಗ್ಮಂ
ಶಸ್ಯಮಾನಮನುಜೀವಿಜನೇನ |

ವಿಶ್ವಕರ್ತುರವತಾರ ಇತಿ ಸ್ವಂ
ಬಹ್ವಮಂಸ್ತ ಬಧಿರೋ ನಿಗಮೇಷು || ೨೧.೫ ||

ಇತ್ಥಮೀಶ್ವರವಿಡಂಬನರೂಪಂ
ನಾಟಕೀಯಮನುರುಧ್ಯ ವಿಹಾರಂ |
ಶೋಚ್ಯತಾಮಪಿ ಪರಾವರವಿಧ್ಭಿಃ
ಹಾಸ್ಯತಾಮಪಿ ಜಗಾಮ ಜಗದ್ಭಿಃ || ೨೧.೬ ||

ಮಸ್ತಕಸ್ಥಿತದುರತ್ಯಯಮೃತ್ಯೋಃ
ತಸ್ಯ ದೂತ ಉಪಸೃತ್ಯ ಜಗಾದ |
ಕೃತ್ಯಶೇಷವಿನಿವೇಶಿತಚಿತ್ತಂ
ನಿರ್ಭಯೋ ನೃಪತಿಸಂಸದಿ ನಾಥಂ || ೨೧.೭ ||

ಕೃಷ್ಣಕೃಷ್ಣ ಗದತೋ ಗಿರಮಧ್ಯಾಂ
ಸಂಶೃಣುಷ್ವ ಮಹತೀಮಿಹ ಮತ್ತಃ |
ಅಪ್ರಮತ್ತಮತಿಭಿಃ ಸಹ ಮಿತ್ರೈಃ
ಆಪ್ತವಾಕ್ಯಮವಧೀರ್ಯ ನ ಸಿದ್ಧಿಃ || ೨೧.೮ ||

ಅಸ್ತಿ ಕಶ್ಚಿದವಧಾರಿತಭೂಮಾ
ಪೂರುಷಃ ಶ್ರುತಿಗಣೇಷು ಪುರಾಣಃ |
ಸ ಕ್ಷಿತಿಂ ಪರಿಗೃಹೀತವಿಹಾರಃ
ಪೌಂಡ್ರಕತ್ವಮಧಿಗಮ್ಯ ಭುನಕ್ತಿ || ೨೧.೯ ||

ತಸ್ಯ ನಿತ್ಯನಿರುಪಾಧಿಕಭೂಮೋ
ವಿಶ್ವಭೋಕ್ತುರಧಿಗಮ್ಯ ತಿತಿಕ್ಷಾಂ |
ಭುಜ್ಯತೇ ನಿಯತಕರ್ಮವಿಪಾಕೈಃ
ಯುಷ್ಮದಾದಿಭಿರಿಲಾ ಬಹುಭಾಗಾ || ೨೧.೧೦ ||

ಅರ್ಥತತ್ತ್ವಮಿದಮಶ್ರುತಪೂರ್ವಂ
ಶೃಣ್ವತಾಽತ್ರಭವತಾ ಭವಿತವ್ಯಂ |

ನಿಶ್ಚಲೀಕೃತಹಿತಾಹಿತಸೀಮ್ನಾ
ಜಿಷ್ಣುನಾ ಯದುಕುಲಸ್ಯ ವಿಭೂತೈಃ || ೨೧.೧೧ ||

ಆದಿಶತ್ಯಖಿಲಲೋಕನಿಯಂತಾ
ತ್ವಾಮಸೌ ಭಜನಸೌಹೃದನಿಘ್ನಃ |
ಈಶಿತವ್ಯಗಣನಾಲಿಖಿತಸ್ತಂ
ಮಾ ಕೃಥಾ ವಿತಥಮೀಶ್ವರಮಾನಂ || ೨೧.೧೨ ||

ಬಾಹ್ಯವರ್ತಮನಿ ಪರಾವರತತ -
ವ್ಯತ್ಯಯೇನ ವಿನಿವೃತ್ತಸತತ್ವೇ |
ಚಿತ್ತವೃತ್ತಿಮಧಿರೋಪ್ಯ ವಿಮೂಢಾಃ
ಶ್ರೇಯಸೋ ಹಿ ಬಹಿರೇವ ಭವಂತಿ || ೨೧.೧೩ ||

ಈಶ್ವರಸ್ತು ಮಸಿ ಚೇತ್ ಕುತ ಏವಂ
ನ ತ್ವದಗ್ರಜ ಇತಿ ಪ್ರಮಿತಿಃ ಸ್ಯಾತ್ |
ದ್ವೌ ಯುವಾಂ ಪರಮ ಇತ್ಯಪಿ ದುಃಸ್ಥಂ
ಕಸ್ತತೋ ವಿಷಮ ಏವ ನ ಚಾನ್ಯಃ || ೨೧.೧೪ ||

ಅರ್ಥವಾದಕುಹನಾಭಿರಪಿ ಸ್ವಾರ್ಥ
ಈಶ್ವರಾರ್ಥ ವಿಗಣಯಂತಿ ಸುರೇಂದ್ರಾಃ |
ನಿಷ್ಪ್ರಮಾಣಜನುಷೋ ಜನವಾದಾತ್
ಕಃ ಸ್ವಿದೀಶ ಇತಿ ವಿಶ್ವಸಿತಿ ಸ್ವಂ || ೨೧.೧೫ ||

ಗೋಪಿಕಾಭಿರಪಿ ಕರ್ಮಭಿರಾಸ್ತಾಂ
ಬದ್ಧ ಏವ ಯದಿ ಮುಕ್ತಿವಿಧಾತಾ |
ಅದ್ಭುತಸ್ಥಿತಿರನಾಂತರಬಾಹ್ಯಃ
ಸಪ್ತಮಸ್ತು ಸಮಯೋಽಯಮಪೂರ್ವಃ || ೨೧.೧೬ ||

ಇಷ್ಟ ಏವ ತು ಮದೀಶ್ವರಭಾವಃ
ತ್ವನ್ಮುಖೈರ್ನ ಖಿಲು ಶಕ್ಯನಿರೋಧಃ |

ಮತ್ಸುಖಾದಿಷು ಕಥಂ ವಿಶಯಾನೈಃ
ಮತ್ಪರತ್ವಮಪದಂ ಪ್ರತಿಷೇಧ್ಯಂ || ೨೧.೧೭ ||

ನಾಮಧೇಯಮನಪಾಯಿ ಮದೀಯಂ
ತೃಜ್ಯತಾಂ ಪ್ರಥಯ ದಾಸತಯಾ ವಾ |
ಚಿಹ್ನಧಾರಣಮನೇನ ಗತಾರ್ಥಂ
ಕಲ್ಪನೇನ ಕಥಮೀಶ್ವರಭಾವಃ || ೨೧.೧೮ ||

ತಾದಧೀನ್ಯನಿಯಮಂ ಯದಿ ಬುದ್ಧಾ
ಸೋಽಹಮಿತ್ಯನುಬುಭೂಷಸಿ ತತ್ ಸ್ಯಾತ್ |
ಅನ್ಯಥಾ ತು ನಿಗೃಹೀತಿರಲಂಘ್ಯಾ
ರಾಜಭಾವತ್ಪಷಿತೈರಿವ ಭೃತ್ಯೈಃ || ೨೧.೧೯ ||

ಪಾಪ್ಮನಾಂ ತಮಸಿ ಪಾತಯಿತ್ಯಾಣಾಂ
ಆತ್ಮಚೌರ್ಯಮಧಿರಾಜಪದಸ್ಥಂ |
ಚೋದಿತೇನ ನಿಯತೋಽಪಿ ಹೃತಾತ್ಮಾ
ಚೋರದಂಡಮವಶಾದುಪಯಾತಿ || ೨೧.೨೦ ||

ಅಭ್ಯುಪೇತಬಡಿಶಾಮಿಷನೀತಿಂ
ಪ್ರಾಪ್ತುಮಿಚ್ಛುರಧಿಕಾರಮಯೋಗ್ಯಂ |
ಇಷ್ಟಮರ್ಥಮನವಾಪ್ಯ ವರಾಕಃ
ಪ್ರತ್ಯವೈತಿ ಸಹಸಾ ಪರತಂತ್ರಃ || ೨೧.೨೧ ||

ನಾಪರಾಧ್ಯತಿ ಕ ಏವ ನಿಯತ್ಯಾ
ಪಂಡಿತಸ್ತು ವಿನಿವೃತ್ಯ ಸಮಿಂಧೇ |
ಅಸ್ತಿ ಚಾದ್ಯ ಶರಣಾಗತಿರರ್ಥ್ಯಾ
ಮತ್ಪರಸ್ಯ ತವ ಜೀವಿತುಮಿಚ್ಛೋಃ || ೨೧.೨೨ ||

ಇತ್ಯುದೀರಿತವತಿ ಪ್ರಣಿಧೌ ತಂ
ಪ್ರತ್ಯುವಾಚ ವಿಹರ್ಷ ಪ್ರಭುರಾದ್ಯಃ |

ಪಥ್ಯಮದ್ಯ ವಚನಂ ತವ ಮನ್ಯೇ
ಯದ್ಭ್ರವೀಷಿ ಚಿರಲಿಪ್ಸಿತಮೇತತ್ || ೨೧.೨೩ ||

ಉಗ್ರಸೇನಭೃತಕಾ ವಯಮೇತೇ
ನೇಶಿತಾರ ಇತಿ ವಿಭ್ರಮವಂತಃ |
ಸಂಪ್ರತಿ ತ್ವದುಪದೇಶಮಹಿಮ್ನಾ
ಭಾವಯೇಮಹಿ ತವೇಶ್ವರಭಾವಂ || ೨೧.೨೪ ||

ತ್ವಯ್ಯನೀಶ್ವರಮತಿಂ ನ ಚ ಕುರ್ಮಃ
ತ್ವಂ ಪರೋಽಸಿ ನಿಯಮೇನ ಪರಸ್ಮಾತ್ |
ತ್ವಾಂ ದಿದೃಕ್ಷವ ಇಮೇ ವಯಮಾಶು
ತ್ವತ್ಪದಂ ಗತಭಿಯಃ ಪ್ರತಿಯಾಮಃ || ೨೧.೨೫ ||

ತ್ವಾದೃಶಂ ಪ್ರಮಿತಿಮತ್ತಮದೃಷ್ಟ್ವಾ
ತ್ವಯ್ಯನಾದರವತಾಮತಿಲೋಕೇ |
ಯಾಮಿಮಾಂ ವದಸಿ ವಾಚಮನೂಚೀಂ
ಭಾಗಧೇಯಮಿವ ಪಕ್ಷಮಿದಂ ನಃ || ೨೧.೨೬ ||

ದ್ರಕ್ಷ್ಯತೇ ಶರಣಮೇತ್ಯ ವಿಭುಸ್ತೇ
ಕ್ಷೇಪ್ಯತೇ ಚ ನ ಮಯೈವ ನ ಚಕ್ರಂ |
ಗಚ್ಛ ಶೀಘ್ರಮಭಿಧತ್ಸ್ವ ತಮೀಶಂ
ತ್ವಾಮುಪೈತಿ ಕುಕುರಧ್ವಜಿನೀತಿ || ೨೧.೨೭ ||

ಆತ್ತಹೇತಿರಪಸರ್ಪನಿವೃತ್ತೌ
ಚಿಂತಿತಾಪ್ತಮಧಿರುಹ್ಯ ಸುಪರ್ಣಂ |
ಪ್ರಾಸ್ಥಿತ ಪ್ರತಿಬಲಾವಸಥಾಯ
ಪ್ರಾಣಿತತ್ರಿದಶಭೂತಿರನಂತಃ || ೨೧.೨೮ ||

ಸಾಹಸೈಕರಸಿಕೇನ ತತೋಽಸೌ
ಪೌಂಡ್ರಕೇಣ ಯುಯುಧೇ ಯದುವೀರಃ |

ತತ್ಸಖಿತ್ವಮುಪಗಮ್ಯ ಚ ಪಾಷ್ಣಿಂ
ಗೃಹ್ಣತಾ ಸಪದಿ ಕಾಶಿನ್ಮಪೇಣ || ೨೧.೨೯ ||

ತತ್ರ ವೈರಿಪೃತನೇ ಸಮಕಾಲಂ
ಪೂರ್ವಪಶ್ಚಿಮತಯಾ ಪ್ರಪತಂತೌ |
ಭಾವಯನ್ನಭಯತೋಮುಖಭಾವಂ
ಪ್ರತ್ಯವಿದ್ಯದಧಿಸಾಯಕಧನ್ವಾ || ೨೧.೩೦ ||

ವೈರಿಸೈನ್ಯವಿತತೇಷು ಸಮಂತಾತ್
ದಿಙ್ಮುಖೇಷು ಸಮಮೇವ ಪೃಷತ್ಕೈಃ |
ತಸ್ಯ ದೀಪ್ತರುಚಿಭಿರ್ವಿನಿಪೇತೇ
ಮಧ್ಯಗಸ್ಯ ಕಿರಣೈರಿವ ಪೂಷ್ಣಃ || ೨೧.೩೧ ||

ವಿದ್ವಿಷೌ ಯುಗಪದ್ಧುತಿತವಂತೌ
ಸಾಗರಾವಿವ ವಿಲಂಘಿತವೇಲೌ |
ರೂಪಿಣೇ ಇವ ರಜಸ್ತಮಸೀ ದ್ವೇ
ಸತ್ತ್ವವೃತ್ತಿರನಘಃ ಸ ಜಘಾನ || ೨೧.೩೨ ||

ಅಸ್ತಮೇವಮನಯದ್ಯದುಭಾಸ್ವಾನ್
ತಾವುಭೌ ಜಗದುಪದ್ರವಹೇತೌ |
ಪೂರ್ವತಶ್ಚ ಪರತಶ್ಚ ಭವಂತೌ
ದುರ್ಗ್ರಹಾವಿವ ದುರಾಸದದೀಪ್ತಿಃ || ೨೧.೩೩ ||

ತಸ್ಯ ತಾವುಭಯತೋ ನಿಪತಂತೌ
ಭಗ್ನಬಾಹುವಿಟಪಾಯುಧಪುಷ್ಪೌ |
ಜಗ್ಮತುಃ ಪೃಥುಕಭಾವವಿಹಾರ-
ಕ್ಷಿಪ್ಯಮಾಣಯಮಲಾರ್ಜುನಕಕ್ಷ್ಯಾಂ || ೨೧.೩೪ ||

ನಾಮಚಿಹ್ನವಸನಾಭರಣಾದ್ಯೈಃ
ನಾಥಸಂಪದನುಕಾರನಿರೂಢೈಃ |

ಪೌಂಡ್ರಕಸ್ಥಿತಿಮವಾಪ್ಯ ಸೃಗಾಲೋ-
ಽಪ್ಯನ್ವಭೂತ್ ಕಿಲ ಗತಿಂ ಚ ತದೀಯಾಂ || ೨೧.೩೫ ||

ವಿದ್ವಿಷಾಂ ವಿಹಿತವೀರಗತೀನಾಂ
ದ್ವಾರಕೋಪಗಮಿತೈರ್ದ್ವಿರದಾದ್ಯೈಃ |
ಕೌರವಾಧ್ಯುಷಿತಭಾಗವಿಭಕ್ತೇಃ
ಆಹಿತಪ್ರತಿಭರಾ ಕ್ಷಿತಿರಾಸೀತ್ || ೨೧.೩೬ ||

ಪಾತಿತೇಷು ವಿಮತೇಷ್ಟಿತಿ ನಾಮ
ಪ್ರಾಪ್ಯ ಯಾದವಪುರಂ ಪರಮೇಷ್ಟೀ |
ಪ್ರೇಯಸೀಭಿರವಿಭಕ್ತರಸಾಭಿಃ
ವೀತರಾಗಸುಭಗೋ ವಿಜಹಾರ || ೨೧.೩೭ ||

ಜೀವಯುಕ್ತಮಿತರಚ್ಚ ವಿಚಿತ್ರಂ
ದ್ಯೂತಮರ್ಪಿತಪಣಂ ವಿದಧಾನಃ |
ಭಾವಿಭಾರತಮಹಾಹವಸಿದ್ಧೇಃ
ಸೂಚನಂ ವಿತನುತೇ ಸ್ಮ ಶುಭಂಯುಃ || ೨೧.೩೮ ||

ತೋಷಿತತ್ರಿನಯನಸ್ಯ ನೃಶಂಸಃ
ಕಾಶಿರಾಜತನಯಸ್ಯ ಪುರೋಧಾಃ |
ಕಲ್ಪಿತಾಹುತಿರಜೀಜನದುಗ್ರಾಂ
ಕಾಲವಹ್ನಿಪದವೀಮಿವ ಕೃತ್ಯಾಂ || ೨೧.೩೯ ||

ಸಾಽಭಿಪತ್ಯ ಯದುವೀರಸಕಾಶಂ
ಹೇತಿರಾಜವಿಭವೇನ ಹತಾಶಾ |
ಜನ್ಮಧಾಮನಿ ನಿಜೇ ನಿಯಮಸ್ಥಂ
ಜಂಜಪೂಕಮಭಿಸೃತ್ಯ ಜಘಾನ || ೨೧.೪೦ ||

ನಿದರ್ಶದಾಹ ನಗರೀಮಥ ಕಾಶೀಂ
ವಿಸ್ಫುಲಿಂಗ ಇವ ಮಾಧವದೀಪ್ತೇಃ |

ಯಾದವಗ್ರಸನಕೌತುಕವತ್ಯಾ
ಕೃತ್ಯಯಾ ಸಹ ರಥಾಂಗಕೃಶಾನುಃ || ೨೧.೪೧ ||

ಸ್ಯಂದನದ್ವಿರದವಾಜಿಪದಾತಿ-
ಪ್ರಾಜ್ಯಸೌಧಪರಿಪಾಟಿಸಮೃದ್ಧ್ಯಾ |
ಚಕ್ರವಹ್ನಿವಿಭವೇನ ತದಾಽಭೂತ್
ಚಂದ್ರಶೇಖರವಿಲೇಪನಭೂಮಾ || ೨೧.೪೨ ||

ಕ್ಷೇತ್ರಮೇತದವಿಮುಕ್ತಸಮಾಖ್ಯಂ
ಮುಕ್ತಿಯೋಗ್ಯಮುಪಸೃಷ್ಟಮಯೋಗೈಶ್ಚ |
ಇತ್ಯವೇಕ್ಷ್ಯ ದಹನೇನ ತದರ್ಹಾಂ
ಸಂಸ್ಯಯಾಮಿವ ಚಕಾರ ಸುದೃಷ್ಟಿಃ || ೨೧.೪೩ ||

ಅಪ್ರಶಾಂತರುಷಮದ್ಭುತದೀಪ್ತಂ
ದಗ್ಧವೈರಿಪುರಮಾಯುಧರಾಜಂ |
ನಿರ್ಜರಾಃ ಪ್ರತಿನಿಶಾಮಯಮಾನಾಃ
ಬಿಭ್ಯತಿ ಸ್ಮ ಜಗದುಶ್ಚ ಜಯೋಕ್ತಿಂ || ೨೧.೪೪ ||

ದೈವತೈರಪಿ ಚತುರ್ಮುಖಮುಖೈಶ್ಚ
ದತ್ತಸತ್ಯತಿರಸೌ ಜಿತಕಾಶೀ |
ಇಷ್ಟನಿರ್ವಹಣನಿರ್ವೃತಚಿತ್ತಂ
ವಿಷ್ಟರಶ್ರವಸಮಭ್ಯುಪಪೇದೇ || ೨೧.೪೫ ||

ಆಸುರಪ್ರಕೃತಿಕೇಷು ನಿರಸ್ತೇ-
ಷ್ಟೇವಮೇಭಿರನುಪಾಲಿತಸಖ್ಯಃ |
ವಾನರೋ ಭುಜಬಲೇನ ಬಬಾಧೇ
ದುರ್ಮತಿರ್ಜಗದಿದಂ ದ್ವಿವಿದಾಖ್ಯಃ || ೨೧.೪೬ ||

ಭೂಧರಾನುದಹರದ್ಭುಜಶಾಲೀ
ಪ್ರಕ್ಷಿಪಂಶ್ಚ ನಗರಾಣಿ ಮಮರ್ದ |

ಕ್ಷೋಭಯನ್ ಜಲನಿಧೀನನುವೇಲಂ

ಪ್ಲಾವಯಂಶ್ಚ ವಸುಧಾಂ ಪ್ರಜಹರ್ಷ || ೨೧.೪೭ ||

ಅನ್ಯವೀರರಹಿತಾಮಿವ ಮತ್ಪ್ಲಾವಾ

ವಾರಿರಾಶಿರಶನಾಮವಲಿಂಪರ್ಷ |

ಆತ್ಮನಃ ಸದೃಶಮಾದ್ರಿಯತ್ಯೈಕಂ

ಧೇನುಕಪ್ರಮಥನೇನ ನಿಯುದ್ಧಂ || ೨೧.೪೮ ||

ಏಕದಾ ಹಲಧರಸ್ಯ ವಿಹಾರೇ

ಸಂಪತನ್ನಮಿತಚಾಪಲಚೇಷ್ಟೈಃ |

ದ್ವಾರಕೋಪವನಪಾದಪಭೇದೀ

ವಿಶ್ವತಃ ಕಿಲಕಿಲಾಂ ವಿತತಾನ || ೨೧.೪೯ ||

ತಾಲಕೇತುಯುವತೀರ್ವಿಹರಂತೀಃ

ತ್ರಾಸಯನ್ ಮುಖವಿಕಾರವಿಶೇಷೈಃ |

ಕ್ರೀಡನೋಪಕರಣಾನಿ ವಿಭಿಂದನ್

ಕ್ಷ್ವೇಡಿತಾನಿ ವಿದಧೇ ವಿಧಿಲೂನಃ || ೨೧.೫೦ ||

ತಂ ಪ್ರವೃತ್ತ ಕಪಿಕೃತ್ಯಮದೂರಾತ್

ಬಾಧಿತ ಪ್ರತಿಬಲೋ ಬಲದೇವಃ |

ಜಂಗಮಸ್ಥಟಿಕಭೂಧರಕಲ್ಪೋ

ರುಕ್ಮಶೈಲರುಚಿರಂ ನಿರುರೋಧ || ೨೧.೫೧ ||

ವಾನರೇಣ ಸುಹೃದಾ ದನುಜಾನಾಂ

ಯಾತುಧಾನಸಮರಪ್ರಥಿತೇನ |

ಪ್ರೇಷಿತಾಂ ದ್ರುಮಶಿಲೋಚ್ಚಯವೃಷ್ಟಿಂ

ನಿಷ್ಟಿಪೇಷ ಮುಸಲೇನ ಹಲಾಸ್ತ್ರಃ || ೨೧.೫೨ ||

ಆಪತನ್ನಪಸರನ್ನಪಿ ಭೇಜೇ

ಗ್ರಾಹ್ಯತಾಮಿವ ಚ ದುರ್ಗ್ರಹತಾಂ ಚ |

ಅಗ್ರತೋಽಭವದಲಕ್ಷ್ಯತ ಪಶ್ಚಾತ್
 ಅಪ್ರತರ್ಕ್ಯರಭಸೋ ಹರಿವೀರಃ || ೨೧.೫೩ ||

ತೌ ಪರಸ್ಪರಗವೇಷಿತರಂಧ್ರೌ
 ಕಾಮಪಾಲಕಪಿಸೈನಿಕಪಾಲೌ |
 ಯೋಜಿತೋದ್ಧತಕರೌ ಯುಯುಧಾತೇ
 ದರ್ಪದಾರುಣದಿಶಾಗಜಸತ್ವೌ || ೨೧.೫೪ ||

ತಂ ಪ್ರಲಂಬದಮನಃ ಪ್ಲವಗೇಂದ್ರಂ
 ವಿಪ್ಲುತಂ ಪುನರಪಿ ಪ್ಲವಮಾನಂ |
 ಕಾಲಪಾಶನಿಗೃಹೀತಮರಾತಿಂ
 ಕಲ್ಪಮಾನಮಭವಾಯ ವಿವೇದ || ೨೧.೫೫ ||

ಸವ್ಯದಕ್ಷಿಣಪರಿಕ್ರಮಣಾಭ್ಯಾಂ
 ದ್ರಾಗಲಾತಮಯಚಕ್ರನಿರೀಕ್ಷ್ಯಃ |
 ಆತತಾನ ಹಲಪಾಣಿಮದೂರಾತ್
 ಅಗ್ನಿಸಾಲವಲಯಸ್ಥಮಿವಾರಿಃ || ೨೧.೫೬ ||

ತಂ ಗೃಹೀತಗರುಡಾನಿಲವೇಗಂ
 ಸರ್ವತೋ ಯುಗಪದೇವ ಸಮೀಕ್ಷ್ಯ |
 ಲಾಂಗಲೀ ಜಲಧಿಲಂಘನದಕ್ಷಂ
 ಲಾಘವೇನ ಲಘರ್ಯ ವಿಚಚಾರ || ೨೧.೫೭ ||

ಅಂಧಕಾರಮಿವ ತಂ ಪ್ರತಿರುಂಧನ್
 ಅರ್ಯಮೇವ ಮುಸಲೀ ನಿಜದೀಪ್ತ್ಯಾ |
 ದಿಜ್ಮುಖಾನ್ಯಕಲುಷಾಣಿ ವಿತನ್ವನ್
 ವಿಶ್ವದೃಷ್ಟಿವಿಭವಾಯ ಬಭೂವ || ೨೧.೫೮ ||

ಧೂರ್ಣತಾಕುಲಿತಕೌರವಧಾಮ್ನಾ
 ಲಾಂಗಲೇನ ಲಲಿತೋದ್ಧತಲೀಲಃ |

ಯೂಥನಾಥಮವರುಧ್ಯ ಕಪೀನಾಂ
ಮೌಲಿಘಾತಮವಧೀನ್ಮು ಸಲೇನ || ೨೧.೫೯ ||

ವಜ್ರಪಾಣಿಮಹಿತಾದ್ಭುತಭೂಮ್ನಾ
ವಾನರೇಣ ನಿಹತೇನ ಸ ರಾಮಃ |
ವ್ಯಾಚಕಾರ ವಿನತಾಭಯದಾತಾ
ಪೂರ್ವರಾಮಚರಿತಂ ಪುನರುಕ್ತಂ || ೨೧.೬೦ ||

ಧರ್ಮಮರ್ಮಭಿದಿ ದೈವವಿಪಾಕಾತ್
ಉದ್ಧೃತೇ ದ್ವಿವಿದನಾಮನಿ ಶಲೈಃ |
ರೇವತೀರಮಣರೇಚಿತಖೇದಾ
ನಾಕಿನಶ್ಚ ಮುನಯಶ್ಚ ನನಂದುಃ || ೨೧.೬೧ ||

ತ್ರಾಸಿತೇಷು ವಿಬುಧೇಷು ತದಗ್ರೇ
ಪೀತವಂತಮಮೃತಂ ಬಲಭದ್ರಃ |
ಪ್ರಾಪಯತ್ ಪ್ಲವಗಮುಖ್ಯಮಿತಿವ
ಸ್ವರ್ಗಿಭಿಃ ಸಹ ಸುಧಾಶನಭಾವಂ || ೨೧.೬೨ ||

ಭೂತಲೇ ಹಲಧರಾಹಿತಗುಪ್ತೌ
ಸಾರಭೂತಸುಭಟಗ್ರಹಣೇನ |
ಉಂಛವೃತ್ತಿರುದರಂಭರಿರಾಸೀತ್
ತಾದೃಶೇನ ತಪಸೈವ ಕೃತಾಂತಃ || ೨೧.೬೩ ||

ಏವಮೀಷದವರೋಪಿತಭಾರಾಂ
ಭಾವರ್ಯ ಭುವಮತೋಷಯದಾರ್ಯಾಃ |
ಪೂರ್ವದೇವಜನಿತಾನಭಿನಿಘ್ನಃ
ಪೂರ್ವಜೇನ ಸಹಿತೋ ಯದುನಾಥಃ || ೨೧.೬೪ ||

ಭಾರ್ಗವಾದಿಭಿರಬಾಧಿತಭೂಮ್ನಾಂ
ನಿರ್ಮಮೇಷ್ಟಪಿ ನಿಕಾರಪರಾಣಾಂ |

ಸೌಭಹಂಸಡಿಭಿಕಪ್ರಭೃತೀನಾಂ

ಸೂದನೈರಲಘಯಚ್ಚ ಧರಿತ್ರೀಂ || ೨೧.೬೫ ||

ಉಗ್ರಸೇನವಿನಿವೇಶಿತರಾಜ್ಯಾಂ

ಉನ್ನಮಯ್ಯ ಯದುವಂಶವಿಭೂತಿಂ |

ತಸ್ಯ ದಿಗ್ವಿಜಯಕೌತುಕಮಾದ್ಯಃ

ಸಪ್ತಲೋಕತಿಲಕೋ ವಿತತಾನ || ೨೧.೬೬ ||

ತನ್ನಿಯೋಗಮಥ ಶೇಖರಯಿತ್ವಾ

ಸ್ವಪ್ರಶಾಸನವಶಂವದವಿಶ್ವಃ |

ಯಾವದುಕ್ತನಿಯತಾಖಿಲವೃತ್ತೀ

ಯಾದವಾನುಪನಿನಾಯ ಸುಧರ್ಮಾಂ || ೨೧.೬೭ ||

ಆತ್ಮಕಲ್ಪಿತಧೃತೇರಥ ರಾಜ್ಞಃ

ಸನ್ನಿಧೌ ಸಚಿವಪೀಠನಿವಿಷ್ಟಃ |

ಮಂತ್ರಣಾಯ ಮಹತೋ ಯದುಮುಖ್ಯಾನ್

ಸಮುಖ್ಯಾನ್ ಪ್ರತಿನನಂದ ಮುಕುಂದಃ || ೨೧.೬೮ ||

ಅಭಜತ ನರಪಾಲಮುಗ್ರಸೇನಂ

ಬಹುಮನುತೇ ಸ್ಮ ಯದೂಂಸ್ತಧಾಽಪಿ ತುಂಗಃ |

ಕ್ಷಚಿದಭಿಲಪನೇ ವಿಭಕ್ತಿಶಕ್ತ್ಯಾ

ಸ್ವಗುಣವಿಭೂತಿಗುಣೇಭವನ್ನಿವೈಕಃ || ೨೧.೬೯ ||

ಅಧಿಗುಣಹರಿವಂಶವೀರಸಂಗಾತ್

ಅಪಚಿತವಾಸವಸಂಗಮಾಭಿಲಾಷಾ |

ಅತಿಶಯರುಚಿರಾಂ ವಹಂತ್ಯಭಿಖ್ಯಾಂ

ಅಚಕಮತೇವ ಸಭಾ ತದಾಧಿರಾಜ್ಯಂ || ೨೧.೭೦ ||

|| ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ

ಕೃತಿಷು ಯಾದವಾಭ್ಯುದಯೇ ಮಾಹಾಕಾವ್ಯೇ ಏಕವಿಂಶಃ ಸರ್ಗಃ ||